

ಮೂ

ರೂವರ ದಶಕಗಳ ಹಿಂದೆ ನಾನು ಆರ್ಯ ಸಮಾಜದಲ್ಲಿ ವಿವಾಹವಾದಾಗ, ನನಗೆ ಆರ್ಯ ಸಮಾಜದ ಬಗ್ಗೆಯಾಗಲಿ, ಅದರ ಸ್ಥಾಪಕರಾದ ಮಹರ್ಷಿ ದಯಾನಂದ ಸರಸ್ವತಿಯವರನ್ನು ಕುರಿತಾಗಲಿ ಏನೇನೂ ತಿಳಿದಿರಲಿಲ್ಲ. ಇದೇ ವರ್ಷ, ಮಗಳು-ಅಳಿಯ ಆರ್ಯ ಸಮಾಜದ ಸರಳ ವಿವಾಹ ವಿಧಿಯಲ್ಲಿ ಮದುವೆಯಾದರು. ಬೀಗರು ಸಂತೋಷದಿಂದ ಸಹಕರಿಸಿದರು. ಈ ಎರಡು ವಿವಾಹಗಳ ನಡುವೆ ನಾನು ಅತ್ಯಂತ ಆಸಕ್ತಿಯಿಂದ ದಯಾನಂದರ ಜೀವನ-ಸಾಧನೆಯ ಬಗ್ಗೆ ಅರಿತಿದ್ದೆ.

ಮೊದಲಿಗೆ, ಅಮೃತಸರದಲ್ಲಿ 'ದಯಾನಂದ ಆಂಗ್ಲೋ ವೈದಿಕ್ ಶಾಲೆ'ಯಲ್ಲಿ ಒಂದನೇ ತರಗತಿಯಿಂದ ದಿಲ್ಲಿಯ ಐಐಟಿಗೆ ಹೋಗುವವರೆಗೂ ವಿದ್ಯಾಭ್ಯಾಸ ಮಾಡಿದ್ದ ನನ್ನವರಿಗೆ, ದಯಾನಂದರು ಮತ್ತು ಅವರ ವಿಚಾರಗಳು ಚಿರಪರಿಚಿತವಿದ್ದವು. ಪಂಜಾಬಿನ ನೆಲ ಆರ್ಯ ಸಮಾಜದ ಚಿಂತನೆಗಳಿಂದ ಪ್ರಭಾವಿತವಾದ ಭೂಮಿ. ಶಹೀದ್ ಭಗತ್ ಸಿಂಗ್ ಅವರ ತಾತ

ಮತ್ತು ಕುಟುಂಬ ಆರ್ಯ ಸಮಾಜಿಗಳು. ಭಗತ್ ಸಿಂಗ್ ಕೂಡಾ 'ದಯಾನಂದ ಆಂಗ್ಲೋ ವೈದಿಕ್ ಶಾಲೆ'ಯೊಂದರಲ್ಲಿ ವಿದ್ಯಾಭ್ಯಾಸ ಮಾಡಿದ್ದರು.

ನಂತರ, ದಯಾನಂದ ಸರಸ್ವತಿಯವರ ಜೀವನ ಸಾಧನೆಯನ್ನು ಕುರಿತ ಬರಹಗಳನ್ನು ಓದತೊಡಗಿದೆ. ಭಾರತದ ರಾಷ್ಟ್ರಪತಿಗಳಾಗಿದ್ದ ಡಾ. ಎಸ್. ರಾಧಾಕೃಷ್ಣನ್ ಅವರ ದಯಾನಂದರನ್ನು ಕುರಿತ ಬರಹ 'ಸಮಾನತೆಯ ಸಮಾಜವನ್ನು ಕಟ್ಟುವತ್ತ ಸಾಗಿರುವ ನಾವು, ಸಮಾಜ ಸುಧಾರಕ ಹಾಗೂ ಪ್ರಖರ ವಿಚಾರ ಶಕ್ತಿಯ ದಯಾನಂದರಿಗೆ ಬಹಳಷ್ಟು ಋಣಿಯಾಗಬೇಕು' ಎಂದು ಸ್ಪಷ್ಟವಾಗಿ ಹೇಳುತ್ತದೆ. ಲೂಧಿಯಾನಾದ ಸುಖಜಿತ್ ಕೌರ್ ಅವರ ಸಂಶೋಧನಾ ಬರಹ ದಯಾನಂದರ ಬದುಕು, ವಿಚಾರ, ಸಾಧನೆಗಳತ್ತ ವಿಮರ್ಶಾತ್ಮಕ ನೋಟವನ್ನು ಹರಿಸುತ್ತದೆ. ಇಂತಹ ಅನೇಕ ಬರಹಗಳನ್ನು ಪರಾಮರ್ಶಿಸಿದರೂ, ದಯಾನಂದರ ಬದುಕಿನ ಸೂಕ್ಷ್ಮ ವಿವರಗಳು ನಮಗೆ ಇಂದು ದೊರೆಯುವುದು ಪಂಡಿತ್ ಸುಧಾಕರ ಚತುರ್ವೇದಿಗಳಿಂದ ಎಂದು ನನಗೆ ಅನಿಸಿತು. 1943ರಲ್ಲಿಯೇ ಪಂಡಿತ್ ಸುಧಾಕರ

ಚತುರ್ವೇದಿಯವರು ಮಹರ್ಷಿ ದಯಾನಂದ ಸರಸ್ವತಿಯವರ ಜೀವನ ಚರಿತ್ರೆಯನ್ನು ಪದ್ಯ ಮತ್ತು ಗದ್ಯ ರೂಪದಲ್ಲಿ ಬರೆದರು. ಆರ್ಯ ಸಮಾಜದ ಕೋರಿಕೆಯಂತೆ 1975ರಲ್ಲಿ ಮತ್ತಷ್ಟು ವಿಸ್ತರಿಸಿ ಬರೆದರು. ದಯಾನಂದರ ಜೀವನ ವಿವರಗಳನ್ನು ಇಲ್ಲಿ ನಮೂದಿಸಲು ನಾನು ಪಂಡಿತ್ ಸುಧಾಕರ ಚತುರ್ವೇದಿಯವರ ಪುಸ್ತಕವನ್ನು ವಿಶೇಷವಾಗಿ ಆಧರಿಸಿದ್ದೇನೆ.

ಆರ್ಯ ಸಮಾಜದ ವಿವಾಹ ವಿಧಿ

ಮಗಳಿಗೆ ಈಗಷ್ಟೇ ವಿವಾಹವಾಯಿತು. ಈ ನಡುವೆ, ಸ್ನೇಹಿತರ ಮತ್ತು ಸಹೋದ್ಯೋಗಿಗಳ ನೂರಾರು ಮದುವೆಗಳ ಕತೆ ಕೇಳಿದ್ದೆ. ಕೆಲವು ಮದುವೆಗಳಿಗೆ ನಾನು ಹೋಗಿದ್ದೆ. ಒಂದು ಮದುವೆಯಲ್ಲಿ ಸಾಕಷ್ಟು ಹಿರಿಯವರಾದ ವಧುವಿನ ತಂದೆ, ವರನ ಕಾಲುಗಳನ್ನು ಬೆಳ್ಳಿ ತಟ್ಟಿಯಲ್ಲಿ ಇಟ್ಟು ತೋಳಿದು, ತಮ್ಮ ಪತ್ನಿ ನೀಡಿದ ವಸ್ತ್ರದಿಂದ ಆತನ ಕಾಲುಗಳನ್ನು ಒರೆಸಿದರು. ಅದು 'ವರಪೂಜೆ' ಆಗಿತ್ತು. ನಾನು ಹೌಹಾರಿ 'ಇಂತಹ ಆಚರಣೆ?' ಎಂದು ಮೆಲ್ಲನೆ ನನ್ನ ಬಗಲಿಗಿದ್ದ

